



Врз основа на член 22 став 1 од Законот за спречување корупцијата и судирот на интереси („Службен весник на Република Македонија“ бр. 12/19), член 40 став 2 од Деловникот за работа на Државната комисија за спречување на корупцијата, постапувајќи по предмет оформен по пријава поднесена од познат подносител, Државната комисија за спречување на корупцијата (во натамошниот текст ДКСК), на 87-та седница одржана на 01.06.2023 година ја донесе следната

## ОДЛУКА

Пријавата заведена под број 12-306/1 од 20.01.2021 година, **СЕ ОТФРЛА.**

ДКСК утврди дека, согласно со одредбите на Законот за спречување на корупцијата и судирот на интереси, нема елементи за надлежно постапување по предметот од причина што оцени дека други органи се надлежни да постапуваат.

Предметот со број 12-306/1 од 20.01.2021 година да се затвори и архивира.

Оваа одлука во деперсонализирана форма да се објави на веб страницата на ДКСК во рок од 5 (пет) дена од донесувањето.

## Образложение

Од страна на познат подносител, на ден 20.01.2021 година, поднесена е пријава и оформен е предмет број 12-306/1 од 20.01.2021 година.

Во пријавата подносителот наведува дека до 2016 година преку својата фирма нудел услуги на кабловска телевизија и интернет преку сопствена мрежа до крајни корисници. Откако во неколку наврати опремата на правното лице во негова сопственост била предмет на кражби, бил приморан да пријавува во полициска станица Гази Баба, каде добил совет да ја ангажира адвокат -----, која имала искуство во таков вид на постапки. Подносителот кој претходно имал поднесено кривични пријави до надлежно основно јавно обвинителство и тужба до надлежен суд, поради потреба од правна помош ја ангажирал наведената адвокатка. Наведува дека адвокатката постапувала на начин што ги оштетувала неговите правни интереси во постапките, поради што била покрената кривична пријава против подносителот на пријавата, при што била досудена условна осуда и парична казна. Поради таквото постапување на адвокатката, подносителот на пријавата поднел кривична пријава против неа, која била одбиена од Основното јавно обвинителство Скопје, а по поднесената жалба, Вишото јавно обвинителство Скопје ја потврдило одлуката на првостепениот орган. Поднел кривична пријава и против управител на приватно правно лице кое согласно наводите во пријавата е виновно за кражбите на опремата на неговата фирма, при што Основното јавно обвинителство Скопје со решение ја одбило кривичната пријава, а постапката по жалба пред Вишото јавно обвинителство Скопје била во тек. Поднел кривична пријава и против физичко лице кое претходно работело во неговата

фирма, поради наводи дека и тоа е виновно за претходно наведените кражби на опремата. Против подносителот на пријавата се водела и постапка пред Основен суд Скопје, во врска со наплата на долг, во која делумно било усвоено барањето на тужителот. По поднесена жалба до Апелациониот суд Скопје, судот ја потврдил првостепената пресуда. Подносителот бара од ДКСК да преземе дејствија против несоодветното постапување на наведената адвокатка, постапувањето на Основното јавно обвинителство Скопје, Вишото Јавно обвинителство Скопје, Основниот суд Скопје и Апелациониот суд Скопје во наведените постапки.

По разгледувањето на предметните наводи, ДКСК оцени дека нема елементи за надлежно постапување во конкретниот случај, а подносителот на пријавата се упатува во случајот да се обрати до надлежните органи: Адвокатската комора на Република Македонија, Советот на јавни обвинители на Република Северна Македонија и Судскиот совет на Република Северна Македонија.

Врз основа на наведеното, ДКСК одлучи како во диспозитивот на оваа Одлука.

Доставено до:

- подносителот на пријавата

Изготвил: Б.К.Ш.  
Одобрил: Г.Т., Член на ДКСК

